

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀವೇಂಕಟಾಚಾರ್ಯಸ್ಯ ಕೃತಿಷು  
|| ವಿಂಶತಿರತ್ನಮಾಲಾ ||

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## || ವಿಂಶತಿರತ್ನಮಾಲಾ ||

ಸುದರ್ಶನಕೃಪಾಲಬ್ಧವೇದತತ್ತ್ವಾರ್ಥಸಾಗರಂ |  
ಅನುಷ್ಠಿತಕ್ರತುಶತಂ ವಂದೇಽಸ್ಮತ್ಪಿತರಂ ಗುರುಂ ||

ಕುಮಾರತಾತಯಾಚಾರ್ಯಂ ಸದಾಚಾರಪರಂ ಸದಾ |  
ವೇದಾಂತಾಚಾರ್ಯಸಿದ್ಧಾಂತವಿಜಯದ್ವಜಮಾಶ್ರಯೇ ||

ವೇಂಕಟಾಚಾರ್ಯರಚಿತಾ ವೇದಾಂತಚಾರ್ಯಸಂಸ್ತುತಿಃ |  
ಉಪಲಾಲ್ಯಾ ಬುದ್ಧೈರೇಷಾ ಶಿಶೋರಸ್ಫುಟವಾಗಿವ ||

ಯದ್ವಾಣೀಕಣಪಾಠನಿರ್ಮಲಮನಾ ಗರ್ವೋದ್ಧತಾನಾಂ ಪುರೋ  
ಜೇತಾ ಸಂಸದಿ ವಾವದೂಕಸದಸಾಂ ಕಿಂಚ ತ್ರಯೀಪಾರಗಃ |  
ಯತ್ಪಾದಾಂಬುಜಸಂಸ್ಕೃತೇರಪಿ ನೃಣಾಂ ಸ್ವರ್ಗಾಪವರ್ಗೋದಯ -  
ಸ್ನೋಽಯಂ ವೇದಶಿರೋಗುರುವಿಜಯತಾಮಾಚಂದ್ರಮಾತಾರಕಂ || 1 ||

ಆಮ್ನಾಯಾಂಚಲದೇಶಿಕಾಂಘ್ರಿಯುಗಲೀಸೇವಾರತೇರ್ಮಾರ್ಧುರೀ  
ವೈದಗ್ಧೀಪದಬಂಧತಃ ಸ್ಮಯಹರಾಃ ಪ್ರಾಚಾಮವಾಚಾಮಪಿ |  
ಜೃಂಭಂತೇ ವಚಸಾಂ ಪ್ರವಾಹನಿಕರಾರಿಂಘನ್ ಮಿಥಸ್ಸಂಗಮಾ  
ನೃತ್ಯಚ್ಛಂಭುಜಟಾಕಲಾಪವಿಲುಡದ್ಗಂಗಾತರಂಗಾ ಇವ || 2 ||

ಡಂಭದ್ವಂಸಪಟುವಿಶೃಂಖಲಮತಿಃ ಕಂದರ್ಪದರ್ಪಾಪಹೋ  
ಲೋಭಕ್ರೋಧಮದಾಭಿಮಾನಕುಹನಾವ್ಯಾಪಾರನಿರ್ವಾಪಕಃ |  
ಮೋಹಧ್ವಾಂತದಿವಾಕರೋ ವಿಜಯತೇ ಧೂತಾಭ್ಯಸೂಯಾನಲ -  
ಸ್ತ್ರಾತಾ ನಃ ಕವಿತಾರ್ಕಿಕೇಂದ್ರ ಮೃಗರಾಣ್ಮೂರ್ತೋ ವಿವೇಕೋ ಯಥಾ || 3 ||

ತೃಷ್ಣಾಭಾವತೃಣೀಕೃತಪ್ರಭುಕುಲಸ್ವಿದ್ಧಾಂತಶುದ್ಧೋಕ್ತಿಭಿಃ  
 ಕ್ಷುಭ್ಯತ್ಪುದ್ರಕುದೃಷ್ಟಿಸೌಗತಮುಖಃ ಪ್ರಾಪ್ತಾಗಮವ್ಯಾಪ್ತಧೀಃ |  
 ವಾದೇ ಜಾಗ್ರತಿ ವೇದಮೌಳಿಗುರುರಾಡಗ್ರೇ ಸಮಗ್ರೇ ಕಲಾ  
 ಭೇದೇ ಸರ್ವಪಥೀನಬುದ್ಧಿವಿಭವೋ ಭೂಯಾದಪಾಯಾಪಹಃ || 4 ||

ವೈರಾಗ್ಯಂ ಪ್ರತಿತಂತ್ರಸಾರಕೃತಿಷು ಸ್ಪಷ್ಟಂ ತವಾಲಕ್ಷ್ಯತೇ  
 ವೈದುಷ್ಯಂ ತವ ವೇದಶೇಖರಗುರೋ ! ಸರ್ವಾರ್ಥಸಿದ್ಧ್ಯಾದಿಷು |  
 ವೈದಗ್ಧ್ಯಂ ಸಕಲಾತಿಶಾಯಿ ಭವತಸ್ಸಂಕಲ್ಪಸೂರ್ಯೋದಯೇ  
 ಶಕ್ಯಸ್ತೇ ನ ವಸಸ್ಸುಧಾಂ ಗುರುರಪಿ ಸ್ತೋತುಂ ಕುತೋ ಮಾದೃಶಃ || 5 ||

ಆಮ್ನಾಯಾಂತಗುರುಂ ಸನಾತನಗುರೋರ್ಮಾನ್ಯಾಮಿವಾನ್ಯಾಂ ತನುಂ  
 ಚೇತಸ್ಸಂಶ್ರಯ ಗೋಚರೇಷು ವಿಪುಲಾಕಾರೇಣ ಚಾರೇಣ ಕಿಂ |  
 ಮನ್ವೀಥಾ ನ ಪರಂ ಕದಾಪಿ ಸಹಜಾಹಂಕಾರಹುಂಕಾರಿಣಂ  
 ಕ್ಷೀರಂ ಕಿಂ ಪರಮರ್ಥಯೇತ ನಿವಸನ್ ಮುಗ್ಧೋಽಪಿ ದುಗ್ಧೋದಧೌ || 6 ||

ಯದಿ ಭಗವತಃ ಪದ್ಮಾನೇತುರ್ದಯಾ ಮಯಿ ಭೂಯಸೀ  
 ಭವಜಲನಿಧೇರುತ್ತಾರಶ್ಚೇತ್ತದಂಘ್ರಿನಿಷೇವಣಾತ್ |  
 ವಿಹಿತವಿಷಯಾಸಕ್ತಾ ಬುದ್ಧಿರ್ಮಮಾನ್ಯವಿರಾಗಿಣೀ  
 ನಿಗಮಶಿಖರಾಚಾರ್ಯಾದನ್ಯಂ ಕದಾಪಿ ನ ಸೇವತಾಂ || 7 ||

ನಿಜಗುರುಪದಪ್ರೇಮಾ ರಾಮಾನುಜಾರ್ಯವಚಸ್ತುಧಾ -  
 ಪರಿಚಯ ಭವಸ್ಥೇಮಾ ಕಾಮಾದಿದೋಷದುರಾಸದಃ |  
 ನಿರವಧಿಯಶೋಭೂಮಾ ಸೀಮಾಗುರುಗುಣಸಂಪದಂ  
 ಜಗದಘಹರನ್ನಾಮಾ ಮಾಮಾದರಾದವಲೋಕತಾಂ || 8 ||

ತ್ರಯೀಮಕುಟದೇಶಿಕಪ್ರವರಮಾತ್ಮನಿ ಧ್ಯಾಯತಾಂ  
 ನ ಸಂಸೃತಿದವಜ್ವರಃ ಕುತ ಉದೇತಿ ಭೀತಿಃ ಪರಾ |  
 ವಿವಸ್ವತಿ ನಭಸ್ವತಿ ಪ್ರಸಭಮುದ್ಗಮೋದ್ಯೋಗಿನಿ  
 ಕ್ಷ ಸರ್ಪತಿ ತಮಃ ಕಥಾ ಕ್ಷನು ಚ ತೂಲರಾಶೇಃ ಸ್ಥಿತಿಃ || 9 ||

ದಿಗಂತವಿಸರಸ್ತ್ರಯೀಪರಿಮಳೈರ್ನಿಗುಂಭೈರ್ಗಿರಾಂ  
 ವಿಕಸ್ವರಮುಖಾಂಬುಜಸ್ರುತಮರಂದಪೂರೈರಿವ |  
 ದುರಂತವಿಷಯಾಟವೀವಿಷಮಚಾರಖೇದಾಲಸಾನ್  
 ನಿಷಿಂಚತು ಮಧುವ್ರತಾನ್ ನಿಗಮಚೂಳಿಕಾದೇಶಿಕಃ || 10 ||

ನ ಚೇದ್ಧೇವಃ ಶ್ರೀಮಾನವತರತಿ ಬಾಹ್ಯಾಂಧತಮಸೈಃ  
 ನಿರಾಲೋಕೇ ಲೋಕೇ ನಿಗಮಮಕುಟಾಚಾರ್ಯವಪುಷಾ |  
 ಪರಿಷ್ಕಾರಂ ತ್ರಯ್ಯಾಃ ಕ ಇವ ಕುರುತೇ ಸಂಸೃತಿಮಹಾ -  
 ಪಯೋಧೌ ಮಗ್ನಾನಾಂ ಕ ಇವ ಭವಿತಾ ನೌರಿವ ನೃಣಾಂ || 11 ||

ರುಚಿಃ ಪ್ರಾಪ್ತುಂ ಲಕ್ಷ್ಮ್ಯಾ ನಯನಭವನರ್ಮಾಣಿ ಸದಯಾ  
 ತರಂಗಾಪಾಂಗಾನಿ ಸ್ಫುಟಕಮಲಶೋಭಾನಿ ಯದಿ ತೇ |  
 ನಿಮಂಕ್ತುಂ ನಿತ್ಯೇ ಚೇದಭಿಲಷಿತಮಾಮೋದಜಲಧೌ  
 ಪ್ರಪದ್ಯೇಥಾಶ್ಚೇತಸ್ಸಕೃದಕೃತವಾಗಂಚಲಗುರುಂ || 12 ||

ನಿಷ್ಠಾಕ ನಿಷ್ಠಿತ ವಸಿಷ್ಠಮುಖೋ ಗರಿಷ್ಠ -  
 ಶ್ರೈಷ್ಠೋದಯಃ ಸ್ವಯಮನುಷ್ಠಿತವೇದಮಾರ್ಗಃ |  
 ನಿರ್ಜಿತ್ಯ ಸೌಗತ ಕಣಾದ ಕುದೃಷ್ಟಿಮುಖ್ಯಾನ್  
 ನಿಷ್ಕಂಟಕೋ ಜಯತಿ ವೇಂಕಟದೇಶಿಕೇಂದ್ರಃ || 13 ||

ಬಾಹೈರಕೃತ್ರಿಮಗಿರಾಂ ಜರತೀಕೃತಾನಾಂ  
 ಸಂಚಾರಹೇತುರವಲಂಬನಯಷ್ಟಿರಿಂಧೇ |  
 ತಾರುಣ್ಯದಾ ಚ ಕವಿತಾರ್ಕಿಕಸಿಂಹಸೂಕ್ತಿಃ  
 ರಾಮಾನುಜಾರ್ಯಮುನಿಜೈತ್ರಪತಾಕಿಕೇವ || 14 ||

ಆಶು ವಿಸ್ತರವಿಚಿತ್ರಮಾಧುರೀ -  
 ರೀತಯಃ ಫಣಿತಯೋ ವಿತನ್ವತೇ |  
 ಸಂಸೃತೌ ತಮಸಿ ಮಜ್ಜತಾಂ ನೃಣಾ -  
 ಮಾಗಮಾಂಚಲಗುರೋರುಷಃ ಶ್ರಿಯಂ || 15 ||

ಉಕ್ತಿಭಿಸ್ಸುಮನಸಾಮಿವಾಲಿಭಿಯಸ್ತ್ರಯೀ ಕಚಭರಾನಭೂಷಯತ್ |  
ಸುಶ್ರುತೇರುಪರಿಭಾಗದೇಶಿಕಸ್ಸಂವಿದನ್ ದಿಶತು ಮೇಽನಪಾಯಿನೀಂ || 16 ||

ಕಿಂ ತೇಷಾಮುಪವಾಸೈಃ ತಪಸಾ ತಪ್ತೇನ ಪುಣ್ಯತೀರ್ಥೈರ್ವಾ |  
ಪ್ರಣಮಂತಿ ಚೇತಸಾ ಯೇ ಸಕೃದಪಿ ವೇದಾಂತ ದೇಶಿಕೇಂದ್ರ ಪದಂ || 17 ||

ಪರಿಪಾಕಸ್ಸುಕೃತಾನಾಂ ಅನಂತಸೂರೇರಪಾರಕಾರುಣ್ಯಾ |  
ಘಂಟಾವತಾರಮೂರ್ತಿಃ ಘಟಯತು ಸನ್ಮಾರ್ಗಸಾಭಿಲಾಷಂ ಮಾಂ || 18 ||

ಗುರುವರ ಹರ ದೋಷಂ ಮದ್ವಿವೇಕ ಪ್ರಮೋಷಂ  
ಕುರು ನಯನವಿಲಾಸಾನ್ ಕಲ್ಪಿತಾಂಹೋನಿರಾಸಾನ್ |  
ಯ ಇಹ ಶುಭತರಂ ತೇ ಸತ್ಪ್ರಬಂಧಂ ವ್ರಜಂತೇ  
ನಿಗಮಪಟುರಮೀಷಾಂ ಅಭ್ಯುದೇತಾ ಮನೀಷಾ || 19 ||

ಜಯತಿ ಶುಭತಮಾನಾಂ ಜನ್ಮಭೂಮಿಗುಣಾನಾಂ  
ಪರ ಇವ ಪರಿಣಾಮಃ ಪುಷ್ಕಲಾನಾಂ ಕಲಾನಾಂ |  
ಸುರತರುರಿವ ಭೌಮಃ ಸಂಶ್ರಿತಾನಾಂ ಜನಾನಾಂ  
ವಿಮಲತರವಿವೇಕೋ ವಿಷ್ಣುಘಂಟಾವತಾರಃ || 20 ||

ತೀರ್ಥೋತ್ಸವೇ ಮಹತಿ ಶೇಷಧರಾಧರೇಂದೋ  
ತದ್ವೈವತೇಽಪ್ಯುಡುನಿ ಭಾದ್ರಪದೇ ಚ ಮಾಸೇ |  
ಘಂಟಾತ್ಮನಾವತರತೋ ನಿಗಮಾಂತಸೂರೇಃ  
ಹೃದ್ಯಾಂ ಶ್ರಿಯಂ ವಹತು ವಿಂಶತಿರತ್ನಮಾಲಾ || 21 ||

|| ಇತಿ ವಿಂಶತಿರತ್ನಮಾಲಾ ಸಮಾಪ್ತಾ ||